

ರಾಕಣ್ ಭಡ್ವ್ಯಾಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸವೊ ಆಯ್ತಾರ್ 14, ಫೆಬ್ರವರಿ 2021

ಪ್ರಸ್ತಾವನ್:

ಮೊಗಾಚ್ಯಾಂನೊ, ಏಕ್ ಕುಟಮ್ ಜಾವ್ನ್ ಎವ್ಕರಿಸ್ತಾಚ್ಯಾ ಜೆವ್ಣಾಂತ್
ವಾಂಟೆಲಿ ಜಾಂವ್ಕ್ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್ ಸ್ತುತಿ
ಆಮ್ಕಾಂ ದೆವಾಚೊ ಅನ್ನೊಗ್ ಜೊಡ್ನ್ ನಿತಳ್ ಕಾಳ್ಜಾನ್ ದೆವಾಚಿ ಸ್ತುತಿ
ಕರುಂಕ್ ಉಲೊ ದಿತಾ. ಸಬಾರ್ ಪಾವ್ಲಿಂ ಆಮ್ಚಿ ಸ್ತುತಿ ದೆವಾಬಾಪಾಚೊ
ಖರೊ ಅನ್ನೊಗ್ ನಾಸ್ತಾನಾ ಕೇವಲ್ ಓಂಟಾನಿ ಮಾತ್ ಕರ್ತಾಂವ್.

ಜೆಜುಚೊ ಖರೊ ಅನ್ನೊಗ್ ಜಾಯ್ಜೆ ತರ್ ಆಮಿ ದೆವಾ ಥಂಯ್ ಆನಿ
ಪೆಲ್ಯಾ ಥಂಯ್ ಆಮ್ಚೊ ಸಂಬಂಧ್ ನಿತಳ್ ದವರುಂಕ್ ಆಸಾ. ಜೆದ್ನಾ
ಆಮಿ ಆಮ್ಚ್ಯಾ ಪೆಲ್ಯಾಕಡೆ ಮೊಗಾನ್, ಸಮಾಧಾನೆನ್ ತಾಂಚಿ ಸೆವಾ ಕರ್ನ್
ಜಿಯೆತಾಂವ್, ತೆದ್ನಾ ಆಮಿ ಕರ್ಚಿ ದೆವಾಚಿ ಸ್ತುತಿ ಖಂಡಿತ್ ಜಾವ್ನ್ ನಿತಳ್
ಕಾಳ್ಜಾಚಿ ಜಾತಾ. ದೆಕುನ್ ಆಮಿಯ್ ನಿತಳ್ ಕಾಳ್ಜಾಚಿಂ ಆನಿ ನಿತಳ್
ಮನಾಚಿಂ ಜಾವ್ನ್ ಸದಾಂಚ್ ಜಿಯೆಂವ್ಕ್ ಕುರ್ಪಾ ಮಾಗ್ತಾಂ.

ಭಾವಾರ್ಥ್ಯಂಚಿ ಪ್ರಾರ್ಥನಾಂ

1. ಬಾಪಾ, ಪವಿತ್ರಸಭೆಚ್ಯಾ ಮುಖೆಲ್ಯಾನಿಂ, ಜೆಜುಚೊ ಅನ್ನೊಗ್ ಜೊಡ್ನ್, ಆಪ್ಲೆ ತಾಬೆನ್ ದಿಲ್ಲ್ಯಾ ಶೆಳಿಯಾಂಚಿ ಸೆವಾ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಸರ್ವ್ ಮುಖೆಲ್ಯಾನಿಂ, ನಿಸ್ವಾರ್ಥ್ಪಣಿ, ನಿತಳ್ ಕಾಳ್ಜಾನ್ ಸರ್ವ್ ಲೊಕಾಚಿ ಸೆವಾ ಕರ್ಚೆಂ ಬರೆಂ ಮನ್ ತಾಂಚೆ ಥಂಯ್ ರಚ್ ಮ್ಹಣ್ ಮಾಗ್ತಾಂವ್.

3. ಆಮ್ಚ್ಯಾ ಫಿರ್ಗಜೆಂತ್ಲ್ಯಾ ಸರ್ವ್ ಪಿಡೆಸ್ತಾಂಕ್ ತಶೆಂಚ್ ವಿವಿಧ್ ಕಷ್ಟಾಂಕ್ ವಳಗ್ ಜಾಲ್ಲ್ಯಾ ಸರ್ವಾಂಕ್ ತುಜ್ಯಾ ಕುರ್ಪೆ ಬೆಸಾಂವಾನಿ ಭರ್. ತಾಂಚ್ಯಾ ಕಷ್ಟಾಂತ್ ತಾಣಿಂ ಧೈರ್ ಸಾಂಡಿನಾಸ್ತಾನಾ ತಾಂಚೆ ಸರ್ವ್ ಕಷ್ಟ್ ದೂಃಖ್ ಸೊಸುನ್ ವ್ಹರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

4. ಹ್ಯಾ ಕಾಳಾರ್ ಸಬಾರ್ ಜಣ್ ಆಮ್ಚ್ಯಾ ದೇಶಾಚಿ ತಶೆಂಚ್ ಸಂಸಾರಾಚಿ ಆರ್ಥಿಕ್ ಪರಿಸ್ಥಿತಿ ಬರಿ ನಾಸ್ತಾನಾ, ಕಷ್ಟತಾತ್. ತಾಂಚ್ಯಾ ಸರ್ವಾಂಚ್ಯಾ ಕುಟ್ಮಾಚ್ಯಾನಿ ತುಜ್ಯಾ ಭರ್ವಶ್ಯಾನ್ ಜಿಯೆಂವ್ಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜರ್ ಜಾಲ್ಲ್ಯಾ ಆಮಿ ಸರ್ವಾಂನಿ ಜೆಜುಚ್ಯಾ ಮೊಗಾಚೊ ಸಂದೇಶ್ ಆಪ್ಣಾವ್ನ್ ದೆಖಿಭರಿತ್ ಫಿರ್ಗಜ್ ಕುಟಮ್ ಬಾಂಧುನ್ ಹಾಡುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸವೊ ಆಯ್ತಾರ್ 14, ಫೆಬ್ರವರಿ 2021

ಪಯ್ಲೆಂ ವಾಚಪ್

ಲೆವಿಶಾಸ್ತ್ರಿ ಪುಸ್ತಕಾಂತ್ಲೆಂ ವಾಚಪ್

ಸರ್ವೆಸ್ಪರಾನ್ ವೊಯ್ಜೆಕ್ ಆನಿ ಆರೊನಾಕ್ ಮ್ಹಳೆಂ: “ಎಕಾ ಮನ್ಯಾಚೆ ಕಾತಿಚೆರ್ ಸುಜ್ ವಾ ಫೊಡ್ ವಾ ಖತ್ ದಿಸುನ್ ಯೆತ್ ಜಾಲ್ಯಾರ್, ತಾಕಾ ಕೋಡ್ ಲಾಗ್ಲಾಂ ಮ್ಹಣ್ ಚಿಂತುಂಕ್ ಕಾರಣ್ ಆಸಾ. ದೆಕುನ್ ತಾಕಾ ಯಾಜಕ್ ಆರೊನಾ ಲಾಗಿಂ ವಾ ತಾಚ್ಯಾ ಪುತಾಂ ಮಧ್ಲ್ಯಾ ಎಕಾ ಯಾಜಕಾ ಲಾಗಿಂ ವ್ಹರುಂಕ್ ಜಾಯ್. ತೊ ಮನಿಸ್ ಕೊಡ್ಕಾರ್: ತೊ ಅಶುದ್ಧ್. ಯಾಜಕಾನ್ ತೊ ಅಶುದ್ಧ್ ಮ್ಹಣ್ ಪರ್ಗಟ್ ಕರುಂಕ್ ಜಾಯ್; ತಾಕಾ ಮಾತ್ಯಾಚೆಂ ಕೋಡ್ ಲಾಗ್ಲಾಂ. ಕೋಡ್ ಲಾಗ್ಲಲ್ಯಾ ಮನ್ಯಾನ್ ಪಿಂಜ್ಲಿ ಮುಸ್ತಾಯ್ಚಿ ನ್ಹೆಸುಂಕ್ ಜಾಯ್ ಆನಿ ಆಪ್ಲೆ ಕೇಸ್ ಉಗಯ್ನಾಸ್ತಾಂ ಸೊಡುಂಕ್ ಜಾಯ್. ತಾಣೆಂ ಆಪ್ಲೊ ಮಿಶ್ಯೊ ಧಾಂಪುಂಕ್ ಜಾಯ್ ಆನಿ ‘ಅಶುದ್ಧ್, ಅಶುದ್ಧ್’ ಮ್ಹಣ್ ಬೊಬ್ ಮಾರುಂಕ್ ಜಾಯ್. ಪಿಡಾ ಆಸಾ ಪರ್ಯಾಂತ್ ತೊ ಅಶುದ್ಧ್; ದೆಕುನ್ ತಾಣೆಂ ಎಕ್ಸುರೊ ಜಿಯೆಂವ್ಕ್ ಜಾಯ್: ತಾಣೆಂ ಶಿಬಿರಾ ಭಾಯ್ರ್ ಜಿಯೆಂವ್ಕ್ ಜಾಯ್.

ದೆವಾಚೆಂ ಉತರ್ ಹೆಂ

ಕೀರ್ತನ್

ತುಂಚ್ ಮ್ಹಜೊ ಆಸ್ರೊ ಸರ್ವೆಸ್ಪರಾ

ಸೊಡ್ವಣೆಚ್ಯಾ ಆನಂದಾನ್ ತುಂ ಮ್ಹಾಕಾ ಭರ್ತಾಯ್

1. ಗುನ್ಯಾಂವಾಂಚೆಂ ಭೊಗ್ಗಾಣೆ ಜರ್ ಮೆಳ್ಳೆಂ, ಪಾತ್ಕಾಚೆಂ ಖತ್
ಜರ್ ದುವ್ನ್ ಕಾಡ್ಲೆಂ, ಮನಿಸ್ ಕಿತ್ಲೊ ಭಾಗಿ,
ಸರ್ವೆಸ್ಪರಾ ಮುಖಾರ್ ಜಾಕಾ ಗುನ್ಯಾಂವ್ ನಾ, ಜಾಚ್ಯಾ
ಅಂತಸ್ಕರ್ನಾಂತ್ ಕಪಟ್ ನಾ, ತೊ ಕಿತ್ಲೊ ಭಾಗಿ.

2. ಪೂಣ್ ಅತಾಂ ಮ್ಹಜೊ ಗುನ್ಯಾಂವ್ ಹಾಂವೆ ಒಳ್ಕುನ್ ಘೆತ್ಲೊ,
ಮ್ಹಜೆಂ ಪಾತಕ್ ಹಾಂವೆ ಲಿಪೊವ್ನ್ ಧರ್ಲೆಂ ನಾ,
ಹಾಂವೆ ಮ್ಹಳೆಂ “ಸರ್ವೆಸ್ಪರಾ ಮುಖಾರ್, ಮ್ಹಜೊ ಗುನ್ಯಾಂವ್
ಹಾಂವ್ ಒಳ್ಕುನ್ ಘೆತಲೊಂ” ಆನಿ ತುವೆಂ ಮ್ಹಜೆಂ ಪಾತಕ್
ಭೊಗ್ಗಿಲೆಂಯ್

3. ನಿತಿವಂತಾನೋ, ಸರ್ವೆಸ್ಪರಾ ಥಂಯ್ ಉಲ್ಲಾಸ್ ಕರಾ,
ಸಂತೊಸ್ ಪಾವಾ,
ವಿಧೇಯ್ ಕಾಳ್ಜಾಚಾಂನೋ ಯೆಯಾ,
ಆನಿ ಉಲ್ಲಾಸಾಚೆ ಉದ್ಗಾರ್ ಸೊಡಾ.

ರಾಕಣ್ ಭಡ್ವ್ಯಚಿ ಫಿರ್ಗಜ್, ಆಂಜೆಲೊರ್
ಸಾದ್ಯಾ ಕಾಳಾಚೊ ಸವೊ ಆಯ್ತಾರ್ 14, ಫೆಬ್ರವರಿ 2021

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್
ಭಾವಾ ಭಯ್ಣಿಂನೊ, ತುಮಿ ಖಾತಾತ್ ವಾ ಪಿಯೆತಾತ್ ವಾ ಕಿತೆಂಯೀ
ಕರ್ತಾತ್, ತೆಂ ಸಗ್ಳೆಂ ದೆವಾಚೆ ಮಹಿಮೆ ಖಾತಿರ್ ಕರಾ. ಜುದೆವಾಂಕ್
ಜಾಂವ್, ಹೆರ್ ಜಾತಿಂಚ್ಯಾಂಕ್ ಜಾಂವ್ ದೆವಾಚೆ ಪವಿತ್ರ ಸಭೆಕ್
ಜಾಂವ್ ವಾಯ್ ದೇಖ್ ದೀನಾಕಾತ್. ಹಾಂವ್ ಜಾಲ್ಯಾರ್‌ಯೀ
ಮ್ಹಜೊ ಸ್ವಂತ್ ಫಾಯ್ದೊ ಸೊಧಿನಾಸ್ತಾನಾ, ಸಮೆಸ್ತಾಂಚ್ಯಾ ಫಾಯ್ದಾಕ್
ಪಡಶೆಂ, ಸರ್ವ್ ಸಂಗ್ತಿಂನಿ ಸಕ್ಪಾಂಕ್ ಮಾನ್ತಾ ತಶೆಂ ಚಲ್ತಾಂ, ಅಶೆಂ
ಸಮೆಸ್ತಾಂ ಬಚಾವ್ ಜಾವ್ಚ್ಯಾಕ್. ದೆಕುನ್ ಜಶೆಂ ಹಾಂವ್ ಕ್ರಿಸ್ತಾಚೊ
ಪಾಟ್ಲಾವ್ ಕರ್ತಾಂ ತಶೆಂ ತುಮಿಯೀ ಮ್ಹಜೊ ಪಾಟ್ಲಾವ್ ಕರಾ.

ದೆವಾಚೆಂ ಉತರ್ ಹೆಂ

ಶುಭ್‌ವಾರ್ತಾ

ಸಾಂ ಮಾರ್ಕಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ

ಏಕ್ ದೀಸ್ ಏಕ್ ಕೊಡ್ಕಾರ್ ಜೆಜು ಸರ್ಶಿಂ ಯೇವ್ನ್, ತಾಚೇ ಮುಖಾರ್ ಸರ್ಪಡೊನ್, ಅಶೆಂ ಪರಾತಿಲಾಗ್ಲೊ: “ತುವೆಂ ಖುಶಿ ವ್ಹೆಲ್ಯಾರ್, ತುಜ್ಯಾನ್ ಮ್ಹಾಕಾ ನಿತಳ್ ಕರುಂಕ್ ಜಾತಾ.” ಜೆಜುಕ್ ತಾಚೆ ಚುರ್ಚುರೆ ಭೊಗ್ಲೆ; ತಾಣೆಂ ಆಪ್ಲೊ ಹಾತ್ ಉಬಾರ್ಲೊ ಆನಿ ತಾಕಾ ಆಪಡ್ನ್ ಮ್ಹಳೆಂ: “ಹಾಂವ್ ಖುಶಿ ವ್ಹರ್ತಾಂ; ನಿತಳ್ ಜಾ.” ತಕ್ಷಣ್‌ಚ್ ತಾಚೆಂ ಕೊಡ್ ನಪಂಯ್ನ್ ಜಾಲೆಂ ಆನಿ ತೊ ನಿತಳ್ ಜಾಲೊ. ಉಪ್ರಾಂತ್ ಜೆಜುನ್ ತಾಕಾ ಖಡಕ್ಕ್ ತಾಕಿದ್ ದೀವ್ನ್ ಮ್ಹಳೆಂ: “ಪಳೇ, ಹೇ ವಿಶಿಂ ಕೊಣಾಕ್‌ಚ್ ಸಾಂಗಿನಾಕಾ; ಶೀದಾ ಯಾಜಕಾ ಸರ್ಶಿಂ ವಚುನ್ ತುಕಾ ದಾಖಯ್. ಆನಿ ತುಂ ನಿತಳ್ ಜಾಲ್ಲೇ ಖಾತಿರ್ ಮೊಯ್ಜೆನ್ ಫರ್ಮಾಯ್ಲಿ ಕಾಣಿಕ್ ಭೆಟಯ್. ಹಿ ಸಮೆಸ್ತಾಂಕ್ ಏಕ್ ರುಜ್ವಾತ್ ಜಾಂವ್.” ಪುಣ್ ತೊ ಭಾಯ್ರ್ ಗೆಲ್ಲೊಚ್, ಸಗ್ಳ್ಯಾನ್ತಲ್ಯಾನ್ ಹಿ ಖಬರ್ ಪರ್ಗಟ್ ಕರುಂಕ್ ಲಾಗ್ಲೊಕೀ, ಜೆಜುಕ್ ಖಿಂಯ್ಚಾಯೀ ಶಹರಾಂತ್ ಉಗ್ತಾನ್ ವಚುಂಕ್ ಜಾಂವ್ಕ್ ನಾ. ದೆಕುನ್ ಎಕ್ಸುರ್ಯಾ ಸುವಾತ್ಯಾಂನಿ ತಾಕಾ ರಾವ್ಚೆಂ ಪಡ್ತಾಲೆಂ, ತರ್ಯೀ ಚಾರ್ಯೀ ಕುಶಿಂಚೊ ಲೋಕ್ ತಾಚೇ ಸರ್ಶಿಂ ಯೇವ್ನ್‌ಚ್ ಆಸ್ತಾಲೊ.

ದೆವಾಚೆಂ ಉತರ್ ಹೆಂ